



Altru milli “spekulazzjoni”!

Fatti ġodda ppubblikati illum imeru r-reazzjoni tal-Gvern għar-rivelazzjoni li l-AG tah parir biex ma jibqax għaddej bid-deroga tal-insib għax ma tistax tiġi ġustifikata u għax tmur kontra d-Direttiva Ewropea dwar l-Għasafar

Fir-reazzjoni tiegħu għall-konferenza tal-aħbarijiet ta' BirdLife Malta u għall-istorja żvelata fil-midja nhar il-Ħadd dwar in-nuqqas ta' qbil tal-Avukat Ġenerali (AG) fuq il-kawża tal-insib tal-għasafar tal-għana li illum tinsab quddiem il-Qorti Ewropea tal-Ġustizzja, il-Gvern ilbieraħ iddeskriva dak li kien żvelat bħala “spekulazzjoni”.

Apparti minn dan, il-Gvern cañad kategorikament li injora l-pariri legali tal-Avukat Ġenerali li suppost qed jiddefendi l-argumenti tal-Gvern Malti f'din il-kawża imma minflok, mhux qed jaqbel mal-pożizzjoni tal-Gvern. L-istqarrija saħanistra allegat li dan hu tentattiv tal-aħħar minuta min-naħa ta' BirdLife Malta biex tipprova tinfluwenza l-kawża.

Imma r-reazzjoni ppubblikata mis-Segretarju Parlamentari Roderick Galdes ilbieraħ filgħaxija malajr ġiet ribattuta hekk kif fi [storja](#) oħra fil-MaltaToday fil-ħarġa tal-lum, il-ġurnal ippubblika l-fatti li jikkonfermaw kif l-Uffiċċju tal-Avukat Ġenerali wissa lill-Gvern li jekk se jibqax għaddej bit-tħaddim tad-deroga tal-insib, se jkun qed jagħmel dan kontra l-pariri legali ċari li kien ilu jagħtih b'mod konsistenti. Il-MaltaToday tikkwota korrispondenza bl-*email* li għaddiet bejn avukat fl-Uffiċċju tal-AG u l-Kap tal-Wild Birds Regulation Unit (WBRU) Sergei Golovkin dwar din il-kwistjoni.

Fost l-oħrajn, l-Avukat Ġenerali...

- (i) ma qabilx mal-argumenti li qed iressaq il-Gvern u qallu ċar u tond li l-kawża ma tistax tintrebaħ
- (ii) wissa lill-Gvern li l-argumenti legali tiegħu biex jiġġustifika t-tħaddim tad-deroga huma dgħajfin ħafna
- (iii) wissa li Malta ma kellha l-ebda ċans li tiddefendi b'suċċess il-każ tagħha u allura m'għandhiex tapplika d-deroga
- (iv) saħaq li d-deroga tmur proprju kontra l-iskop u l-ispirtu tad-Direttiva Ewropea dwar l-Għasafar
- (v) wissa lill-Gvern li jekk se jibqax għaddej u japplika d-deroga - kif fil-fatt għamel - se jkun qed imur kontra l-pariri legali li kien qed jagħtih b'mod konsistenti
- (vi) qal lill-Gvern li l-ebda ammont ta' retorika jew loġħob bil-kliem ma kien se jwassal lil Malta biex tirbaħ il-kawża

Fl-istorja l-ġdida ppubblikata llum, il-MaltaToday kompliet tikxef aktar dettalji li juru dan in-nuqqas ta' qbil bejn il-Gvern u l-AG fuq id-difiża tad-deroga. Nuqqas ta' qbil li jammettjeh il-Kap tad-WBRU stess. Fost l-oħrajn, meta kien imwissi mill-AG li d-deroga tmur kontra l-iskop u l-ispirtu tad-Direttiva Ewropea dwar l-Għasafar u li l-argumenti legali huma dgħajfin ħafna, Sergei Golovkin irritalja billi akkuża lill-AG li l-pożizzjoni li kien qed jieħu f'dak l-istadju mhix kostruttiva. Golovkin kompli li f'dak l-istadju l-kwistjoni ma kinitx waħda ta' għażla jekk id-deroga tiġix applikata jew le, imma li tiġi implimentata d-deċiżjoni li ha l-Gvern u d-difiża tagħha fil-każ li tiġi kontestata legalment.

Għal din l-akkuża l-AG wieġeb bi kliem iebes u filwaqt li għamilha ċara li l-għażliet legali kollha kienu ġew esplorati u fakkar li l-uffiċċju tiegħu għandu kull esperjenza f'dan ix-xogħol, qal lil Golovkin li jekk għad għandu d-dubji dwar dan jew iqis li l-intenzjonijiet tiegħu b'xi mod mhumiex kostruttivi, din allura hija akkuża verament serja li għandha tittiehed f'livell aktar għoli.

Fid-dawl ta' dawn ir-rivelazzjonijiet kollha, il-konkluzjoni li wieħed jiġbed meta jaqra l-istqarrija tal-bieraħ b'risposta għal dawn il-fatti u għall-konferenza stampa ta' BirdLife Malta hi li jew l-Onorevoli Segretarju Parlamentari Galdes ma jafx dwar dawn il-fatti għax inżamm fil-għama u allura ngħata parir ħażin kif għandu jwieġeb, inkella kien jaf b'dawn it-twissijiet tal-Avukat Ġenerali imma għal xi raġuni għażel li jzomm il-fatti moħbija.

Kuntrarju wkoll għal dak li qal l-Onor. Galdes fuq [One TV](#) ilbieraħ fejn implika li l-kawża li qed tinstema' fil-Qorti Ewropea tal-Ġustizzja tressqet mill-Gvern Malti biex jiċċara l-fatti minħabba li l-Kummissjoni Ewropea mhix taqbel mad-deroga tal-insib, il-verità hi li kienet il-Kummissjoni Ewropea li ħadet lil Malta l-Qorti f'Settembru tal-2015 minħabba d-deċiżjoni tal-Gvern li jippermetti l-insib (aqra hawn http://europa.eu/rapid/press-release_IP-15-5658_en.htm).

F'din l-intervista l-Onor. Galdes ikkummenta wkoll li s-seduta tal-lum li ntalbet mill-Gvern Malti hi waħda 'viva voce'. Dan mhu xejn ġdid għax 'viva voce' hi kelma oħra għal 'udjenza' - seduti li bħalhom isiru regolarment fil-Qorti Ewropea tal-Ġustizzja. Udjenzi bħal dawn isiru fuq talba ta' parti jew oħra f'kull kawża jekk din it-talba tkun meqjusa bħala ġustifikata, inkella jekk il-Qorti tħoss li għandha bżonn ta' aktar informazzjoni.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

www.birdlifemalta.org/become-member

